

॥ ಶ್ರೀ ಗುರು ಮಾನಸ ಪೂಜೆ ॥

ಕಂಡು ನಿರ್ಮಲನಾದೆ | ಬಂದ ಶ್ರೀಧರನ | ಆನಂದ ಗುರುವರನ ॥ಪ॥
ಇಂದು ಹೃದಯೊಳು | ನಿಂದ ಚಿನ್ಮಯನ | ಸ್ವಾನಂದ ಚಿನ್ಮಯನ ॥ಅ.ಪ॥

ಕಾವಿಯಾಂಬರವನ್ನೆ ಕಾಯದೊಳು ಧರಿಸಿ | ಹಾವಿಗೆ ದ್ವಯಗಳ ಚರಣಾಲಂಕರಿಸಿ |
ಭಸ್ಮ ಪಾವನ ಮೂರ್ತಿ ಶ್ರೀ ಗುರು ಬಂದ ಮನದೊಳು | ಶ್ರೀಧರ ಬಂದ
ಮನದೊಳು ॥೧॥

ಹಸ್ತಕಮಂಡಲು ಶಿಸ್ತಿನಿಂ ಪಿಡಿದು | ಮಸ್ತಕ ತ್ರಯದತ್ತ ಮೂರ್ತಿ ಧ್ಯಾನದೊಳು |
ವಿಸ್ತಾರವಾಗಿಹ ಆತ್ಮ ರೂಪಿನೊಳು | ಸಚ್ಚಿದಾನಂದ ಶ್ರೀ ಗುರು ಬಂದ ಮನದೊಳು
॥ಶ್ರೀ॥೨॥

ತಾಮಸವಾಗಿಹ ರಿಪು ಕಾಮಾದಿಗಳ | ನೇಮದಿಂದಲೆ ಜಯಿಸಿ | ಆತ್ಮವನರಿತು |
ರಾಮ ನಾಮಾಮೃತ ಜಗಕೆ ಬೀರುತ | ಸ್ವಾಮಿ ಚಿತ್ಸುಖ ರೂಪ ಗುರು ಬಂದ ಮನದೊಳು
॥ಶ್ರೀ॥೩॥

ಬ್ರಹ್ಮ ವಂಶದೊಳು ನೀ ಹುಟ್ಟಿ ಧರೆಯೊಳಗೆ | ಧರ್ಮ ಭ್ರಷ್ಟರಿಗೆಲ್ಲ ಜ್ಞಾನ ಬೋಧಿಸುತ |
ನಿರ್ಮಲವಾಗಿಹ ಶಕ್ತಿಯ ಧ್ಯಾನಿಸುತ | ಕರ್ಮ ನಿಷ್ಕಾಮ ಶ್ರೀ ಗುರು ಬಂದ ಮನದೊಳು
॥ಶ್ರೀ॥೪॥

ಯಮನಿಯಮಷ್ಟಾಂಗ ಯೋಗವಭ್ಯಸಿಸಿ | ಅಣಿಮಾದಿ ಅಷ್ಟ ಸಿದ್ಧಿಗಳ ವಶ ಪಡೆದು |
ವಿಮಲಾದೋಗೃಹವಾಸಿ ಗಣಪನ ಪಿತ ಭಕ್ತ | ಅಮರ ಜ್ಯೋತಿಯ ತೇಜ ಗುರು ಬಂದ
ಮನದೊಳು ॥ಶ್ರೀ॥೫॥